



MALTA

**QORTI TA' L-APPELL KRIMINALI  
ONOR. IMHALLEF  
DAVID SCICLUNA**

Seduta tal-25 ta' Frar, 2015

Appell Kriminali Numru. 125/2013

**Il-Pulizija**

v.

**Natalie Marmara`**

**Il-Qorti:**

1. Rat l-imputazzjoni miġjuba mill-Pulizija Eżekuttiva kontra Natalie Marmara`, detentriċi tal-karta tal-Identita` bin-numru 4982M, talli b'diversi atti magħmulin minnha, ukoll jekk fi żminijiet differenti u li jiksru l-istess

## Kopja Informali ta' Sentenza

disposizzjoni tal-liġi u jkunu ġew magħmula b'risoluzzjoni waħda, nhar-it 30 ta' Awwissu 2012, nhar-il 31 ta' Awwissu 2012, nhar-it 18 ta' Settembru 2012 u nhar-il 20 ta' Settembru 2012, meta hekk ordnata mill-Qorti jew kif marbuta bil-kuntratt biex tagħti aċċess lil James Marmara` għal uliedhom, irrifjutat li tagħmel hekk mingħajr raġuni xierqa;

- 2.** Rat is-sentenza tal-Qorti tal-Maġistrati (Malta) bħala Qorti ta' Ĝudikatura Kriminali tas-6 ta' Marzu 2013 fejn dik il-Qorti, wara li rat l-artikoli 338(II) u 18 tal-Kap. 9 tal-Ligijiet ta' Malta, sabet lill-imsemmija Natalie Marmara` ħatja ta' l-imputazzjoni dedotta u kkundannatha ġimgħa detenzjoni;
- 3.** Rat ir-rikors ta' appell ta' l-istess Natalie Marmara` ppreżentat fl-14 ta' Marzu 2013 fejn talbet li din il-Qorti tirrevoka u thassar is-sentenza appellata u konsegwentement tilliberaha minn kull imputazzjoni, ħtija u piena; sussidjarjament/alternattivament, u biss f'każ li din il-Qorti tiċħad l-aggravji tagħha dwar is-sejbien tal-ħtija u għalhekk tikkonferma s-sentenza appellata in kwantu għas-sejbien tal-ħtija, tirriforma s-sentenza appellata billi tvarja l-piena nflitta u tirriduçi l-istess għal waħda aktar miti u idoneja fidd-aww taċ-ċirkostanzi u n-natura tal-każ;
- 4.** Rat l-atti kollha tal-kawża; rat il-fedina penali aġġornata ta' l-appellata esebita mill-prosekuzzjoni b'ordni ta' din il-Qorti; semgħet ix-xhieda; semgħet it-trattazzjoni; ikkunsidrat:
- 5.** L-aggravji ta' l-appellant huma fil-qosor is-segmenti: (1) li l-prosekuzzjoni naqset milli tipprova lil hinn minn kull dubju raġjonevoli li fil-ġranet indikati fil-komparixxi l-appellant kienet ordnata tagħti aċċess lill-kwerelant; (2) li, mingħajr preġudizzju għall-ewwel aggravju, ma setgħetx tinstab ħatja ta' l-imputazzjoni miġjuba kontra tagħha minħabba li l-ewwel Qorti għamlet evalwazzjoni skorretta tal-provi dwar l-eżistenza ta' raġuni xierqa; (3) li, mingħajr preġudizzju għall-ewwel aggravji, il-piena hi eċċessiva.

**6.** B'referenza għall-ewwel aggravju, u cioe` d-dati ta' l-aċċess, waqt il-kontro-eżami tal-kwerelant, id-difiża ddikjarat li ma kienx qed jiġi kkontestat li fid-dati ndikati fl-akkuži kollha ma sarx aċċess u dak li kien qed jiġi kontestat kien jekk kienx hemm raġuni valida biex ma jsirx aċċess (ara fol. 56). Difatti x-xieħda ta'l-appellanti kkonċentrat fuq x'wassal biex hi ma tagħtix aċċess lill-kwerelant.

**7.** Fil-każ in eżami l-ġranet li fihom il-kwerelant jgħid li ma ngħatax l-aċċess kien t-30 u l-31 ta' Awissu 2012, it-18 ta' Settembru 2012 u l-20 ta' Settembru 2012. Dwar it-30 u l-31 ta' Awissu kien hemm ġertifikat mediku dwar it-tfal li kien jgħid li ma setgħux joħorġu mid-dar u liema ġertifikat ġie ppreżentat lill-Aġenzija APPOĞġ. Dan ġie kkonfermat minn Ingrid Vassallo, *service area leader* tal-Court Services ta' l-aġenzija APPOĞġ. Għalhekk fir-rigward ta' dawn il-ġranet kien hemm raġuni xierqa biex it-tfal ma jitteħdux għall-aċċess.

**8.** Din il-Qorti sejra issa teżamina jekk l-appellanti kellhiex raġuni xierqa biex ma tiħux lit-tfal għall-aċċess fit-18 u fl-20 ta' Settembru 2012.

**9.** Issa, l-appellanti tgħid illi waqqfet milli tibgħat lit-tfal għall-aċċess peress illi t-tfal kien qalulha li f'okkażjoni minnhom, waqt li *s-supervisor* ħarget biex iġġib tazza ilma, il-missier miss lit-tfal, jew min minnhom. Inoltre qalet illi t-tfal irrapprtawha li waqt l-aċċess, missier it-tfal kien qiegħed jagħmlilhom certi mistoqsijiet dwar “il-logħba l-kerha” (referenza għall-allegat abbuż). Qalet li kellmet *lis-supervisor* li nnegat dan u għalhekk iddeċidiet li tqiegħed *tape-recorder* fil-baskett tat-tfal sabiex tirrekordja dak li jkun qiegħed jintqal waqt l-aċċess. Dan it-*tape-recorder* instab wara li kien digħi` ġie rrekordja parti mill-ħin ta' l-aċċess fejn irriżulta illi l-missier kien qiegħed jagħmel dawn il-mistoqsijiet. Huwa minnu illi dan it-*tape-recording* ma nġabx bħala prova f'dawn l-atti, iżda Ingrid Vassallo xehdet li semgħet ir-*recording* u kkonfermat li semgħet id-diskors dwar “il-logħba l-kerha”. L-appellanti tgħid illi allura ddeċidiet li ma tibgħatx lit-tfal aktar għall-aċċess.

**10.** Fir-rikors ta' appell tagħha l-appellanti tgħid illi “l-fatt illi dan l-abbuż kien qed isehħi ‘on the watch’ ta’ dawk is-supervisors li kellhom jaraw li dan l-abbuż ma jseħħix ma ġall-ebda alternattiva lill-appellanti li ma tieħu lit-tfal għall-aċċess sakemm titlob id-direzzjoni tal-Qorti.” L-appellanti korrettemment tgħid illi kellha titlob id-direzzjoni tal-Qorti. Iżda dan m'għamlitux tempestivament.

**11.** Fir-rikors ta' appell tagħha l-appellanti tirreferi għas-sentenza mogħtija fil-25 ta' Lulju 1994 minn din il-Qorti diversament presjeduta fl-ismijiet **II-Pulizija v. Carmen Tabone Reale** li kkwotat il-każ Kanadiż **R. v. Arthurs, ex p. Port Arthur Shipbuilding Co (1967)** 1 Ontario Reports 272 fejn intqal “*Just cause does not mean the same as ‘proper cause’, ‘proper’ meaning only ‘fit, apt, suitable’ whereas ‘just’ has a wider meaning involving equitable considerations*”, u li kompliet tgħid: “Għalhekk biex tara jekk kienx hemm raġuni xierqa, u speċjalment fil-kamp kriminali, il-Qorti trid twieżen l-interessi kollha, inkluż l-interess li l-ordnijiet tal-Qorti jiġu obduti u mhux injorati fuq kwalsiasi pretest. Ċertament l-ordni ta’ l-avukat ta’ l-appellanti fih innifsu u waħdu ma jammontax għal tali raġuni. Il-Qorti ser tagħmel biss referenza għall-artikolu 48 tal-Kodiċi Kriminali u tieqaf hemm. Kwantu għall-biża’ li l-appellanti seta’ kellha minħabba l-allegat mard mentali ta’ żewġha, din il-Qorti tosserva li għalkemm l-appellanti kellha l-opportunita` kollha li tivventila dina l-biża’ tagħha fl-udjenza quddiem is-Sekond'Awla, u meta kellha assistenza legali, dana ma jidhirx li għamlitu. Id-digriet ingħata fis-16 ta' Mejju, 1994, li kienet il-ġurnata tal-ħamis. Setgħet dik il-ġurnata stess, jew l-ghada jew anke s-Sibt filgħodu pprezentat rikors b'urġenza quddiem is-Sekond'Awla, jekk verament kienet tant preokkupata mis-saħħha mentali ta’ żewġha, iżda l-appellanti għażiex minnflok li tinjora l-ordni tas-Sekond'Awla sakemm jiġi ddekretat it-tieni rikors tagħha (li ma jirriżultax li sar bl-urġenza) li ġie ntavolat biss fis-16 ta' Mejju, ciee` nhar it-Tnejn ta' wara. Il-Qorti ma tiddubbitax li kemm l-appellanti kif ukoll l-avukat tagħha kienu motivati minn intenzjonijiet tajba, pero` l-intenzjonijiet piji waħedhom ma jistgħux jeżimu mir-responsabbilta` penali speċjalment meta hawnhekk si tratta ta' kontravvenzjoni”.

## Kopja Informali ta' Sentenza

**12.** Fil-każ in eżami l-appellanti setgħet liberament ippreżentat rikors b'urgenza fil-15 ta' Settembru stess (is-Sibt) jew l-ġħada jew almenu t-Tnejn ta' wara. Dan, pero', għamlitu fil-15 ta' Ottubru 2012 meta l-aħħar li kienet ġadet it-tfal għall-aċċess (dakinhar li bagħżejt magħhom *it-tape-recorder*) kien fil-15 ta' Settembru 2012, jiġifieri xahar qabel. Fil-fatt kien il-kwerelant li adixxa l-ewwel lill-Qorti biex jilmenta illi ma kienx qiegħed jingħata aċċess, u b'digriet tad-29 ta' Ottubru 2012 il-Qorti Ċivili (Sezzjoni tal-Familja) ordnat lill-appellanti biex tieħu t-tfal fl-Aġenzija APPOĞġ “kif ordnat sabiex isir l-aċċess taħt superviżjoni”. Ir-rikors li hija ppreżentat fil-15 ta' Ottubru 2012 fejn talbet li l-aċċess jiġi sospiż sakemm jiġi evalwat ir-rapport u r-rakkomandazzjonijiet tal-psikologa Marika Busietta ġie miċħud b'digriet tas-27 ta' Diċembru 2012.

**13.** Din il-Qorti tifhem il-preokkupazzjoni ta' l-appellanti minħabba dak li kienu qed jirrapportawlha t-tfal. Ma tlumhiex illi riedet tirrikordja s-sessjoni li kellhom uliedha ma' missierhom fil-15 ta' Settembru. Difatti minn hemm hija setgħet tikkonferma d-diskors li sar dwar “il-logħba l-kerha”. Jekk, bħalma qalet Ingrid Vassallo, *is-supervisors* kienu diga` rreferew lis-social workers li kien sar diskors f'das-sens fl-4 ta' Settembru u fit-13 ta' Settembru, l-Aġenzija APPOĞġ kellha tara li dan ma jibqax isir. Fil-15 ta' Settembru jidher li tkallha jsir. Din il-Qorti tifhem ukoll li l-appellanti riedet tipproteġi lil uliedha, iżda l-aħjar mod li setgħet tagħmlu kien billi tadixxi minnufih lill-Qorti u mhux unilateralment twaqqaf l-aċċess.

**14.** Fiċ-ċirkostanzi partikolari ta' dan il-każ, pero', u wara li din il-Qorti semgħet ix-xieħda tal-psikoterapista Marika Busietta, u wara li qieset illi l-aċċess taħt superviżjoni qiegħed isir regolarment – fil-fatt beda jsir sa mit-12 ta' Novembru 2012 – hemm lok ta' temperament fil-piena.

**15.** Għal dawn il-motivi tiddeċiedi billi tirriforma s-sentenza appellata, tirrevokaha in kwantu sabet lill-appellanti ġatja li ma tatx aċċess lil James Marmara` għal uliedhom fit-30 u fil-31 ta' Awwissu 2012 u f'dar-rigward tilliberaha, tirrevokaha wkoll in kwantu kkundannat lill-appellanti għal ġimġha

## Kopja Informali ta' Sentenza

detenzjoni u minflok, a tenur ta' l-artikolu 22 tal-Kap. 446 tal-Ligijiet ta' Malta, tilliberaha bil-kondizzjoni li ma tagħmilx reat ieħor sa żmien xahar millum. Din il-Qorti fissret lill-ħatja bi kliem li jiftiehem sew li jekk tagħmel xi reat ieħor matul il-perijodu ta' liberazzjoni kondizzjonata, hija tkun tista' tingħata sentenza għar-reat originali. Tikkonferma s-sentenza appellata fil-bqija.

## < Sentenza Finali >

-----TMIEM-----